

# IL-HOLMA TWETTQET

Ili mill-1919 nikteb u nlablab li hemm bżonn nagħmlu xi haġa għal-lsien Malti. Fl-aħħar kollox wasal! Il-grammâtka maltija gâ rat id-dawl: folju l-id tal-malti letterarju sejjer jibda jmexxi hsibijietu ma' dawk ta' hutu miktubin bil-lsien tal-pôplu: il-lum il-gurnata, fil-Parlament smajniehom jithadtu bil-malti, u, jekk forsi dan ma tantx kien safi, ma-dan-kollu dejjem fih sura maltija. Il-holma tassew li twettqet! Meta, fil-«*Ħabib*» tal-1919 u 1920 konna nħambqu li m'hemmx nazzjon fejn ma hemmx ilsien, li hu għadu tal-pajjiż min jehodha kontra lsien u jew iniggsu bla bżonn u għaltapposta, qatt ma konna nobrsu li kellhom daqs-hekk nies iduru mal-għidud tagħna! Izda l-lum il-malti għandu xejra tajba, għax il-Kittieba tiegħu qamu fuq tagħhom. Mhux forsi sewwa dana kollu? Jekk il-malti ma kellux letteratura, aghmlu l-qalb u ibdew iktubihelu! Flok tmaqdruh u bih tiddieħku, u tagħmluh bħal ilsien li bih għandek tistħi, aħdmuh, daħħlu kliemu fin-nar, naddfuh, tuh il-lewn u s-sura tad-deheb, użawh fil-prosa u l-poëzija u tghidux li barra minn Malta xejn ma jiswielkhom! Ma tafux, mela, x'hena hassew hutkhom, meta, ġewwa l-Amêrka, l-Awstralja, fl-Eġittu, fil-pajjiżi ta' barra, flimkien iltaqgħu u *bih*, bih biss thadtu, u, minnhabba fih, ftakru f'Malta l-ħanina, f'nieshom, fi ħbiebhom, fiz-żmien li kienet tilqagħhom go ħdanha din artna? Ma għandux letteratura l-malti! Jien minn għalija, xi poeziji, xi rumanzi, xi prosa miktubin bi lsienna jogħġbuni, daqskemm jistgħu jogħġbu lit-taljana l-kotba bit-taljan.

Dejjem hekk kien! Orjentalisti famużi fahħru ilsienna, studjawh, kitbu fuqu, bih stagħġbu, u aħna nmaqdruh! Tridu jġirilna bħal dik il-ħamiema tal-ħrafa, li, darba sħat tibqa' tgħix ma' shabha, u għalhekk, libset rix il-pagun u telqet biex tgħix mal-paguni, li ddieħku biha u keċċewha, u ġiet ukoll imkeċċija minn shabha u baqgħet għal dejjem inreġħxa!

Nisfmuha tajjeb: nistudjaw u nitgħallmu ilsna barranin kemm irridu: inħobbuhom ukoll daqs tagħna, bħalma 'l għajrna għandna nħobbu bħalna nfusna: izda qatt ma nmaqdru 'l-ilsienna, għax inkunu qegħdin niċċekkn u quddiem il-barrani!

Naħdmu flimkien annuna, u, hekk, bħalma għamlu ġewwa pajjiżi oħra, aħna natu lill-ilsienna dak is-sebh li jisthoqqlu, biex dejjem iżjed tiġi mwettqa il-holma ta' dawk kollha, li jħobbu tassew lil Malta u dak kollu li hu *biss* u *tassew* tagħha.